

ठळक बातम्या

- लोक-सहभागाच्या बळावर मोठमोठ्या संकटांचा सामना करता येऊ शकतो हे आणीबाणीच्या काळानं दाखवून दिल्याचं प्रधानमंत्र्यांचं मन की बात मध्ये प्रतिपादन/पर्यावरण रक्षणाच्या प्रयत्नांची दिली माहिती.
- भ्रष्टाचार, मराठीवर अन्याय, हिंदी सक्ती, शक्तिपीठ महामार्ग इत्यादी मुद्द्यांवर राज्य सरकार पूर्णपणे अपयशी ठरल्याचा विरोधकांचा आरोप / अधिवेशन पूर्व चहापान कार्यक्रमावर बहिष्काराचा निर्णय
- अहमदाबाद विमान अपघात प्रकरणी घातपाताची शक्यता आढळली नसून सर्वंकष चौकशी होईल, असं हवाई वाहतूक राज्यमंत्र्यांचं आश्वासन

आणि

- अमेरिकन खुल्या बॅडमिंटन स्पर्धेत महिला गटात तन्वी शर्मा आणि पुरुष गटात आयुष शेटी यांची अंतिम फेरीत धडक

<><><><>

लोक-सहभागाच्या ताकदीच्या बळावर मोठमोठ्या संकटांचा सामना करता येऊ शकतो हे आणीबाणीच्या काळानं दाखवून दिल्याचं प्रधानमंत्री नरेंद्र मोदी यांनी म्हटलं आहे. आकाशवाणीवर मन की बात या कार्यक्रमाच्या एकशे तेविसाव्या भागात आज ते बोलत होते. आणीबाणी लादण्याच्या घटनेला पन्नास वर्ष पूर्ण झाल्यानिमित्त, देशात संविधान हत्या दिवस पाळला गेला त्याबद्दल ते बोलत होते. यासंदर्भात मोरारजी देसाई आणि अटल बिहारी वाजपेयी या माजी प्रधानमंत्र्यांनी आणीबाणीच्या निषेधात केलेल्या भाषणांचा अंश ही त्यांनी श्रोत्यांना ऐकवला.

आणीबाणीच्या काळात अभिव्यक्ती स्वातंत्र्याची गळचेपी करत, समाजातल्या प्रत्येक घटकाला त्रास दिला गेला. मात्र भारताच्या जनतेनं न झुकता आपलं सामर्थ्य दाखवलं, आणीबाणी हटली आणि आणीबाणी लादणारे पराभूत झाले असं ते म्हणाले.

आंतरराष्ट्रीय योग दिनानिमित्त यावर्षी विशाखापट्टणम इथं झालेल्या मुख्य कार्यक्रमासह, देश आणि परदेशात विविध ठिकाणी झालेल्या अभिनव उपक्रमांचा तसंच त्यातल्या अभूतपूर्व लोकसहभागाचा गौरवपूर्ण उल्लेख त्यांनी केला. जगातल्या मोठमोठ्या शहरांमध्ये झालेल्या योग दिन सोहळ्याच्या छायाचित्रांमध्ये शांतता, स्थैर्य आणि संतुलनाचं दर्शन घडल्याचं मत त्यांनी मांडलं. नुकत्याच झालेल्या जागतिक पर्यावरण दिनाविषयी बोलताना त्यांनी देशभरात केल्या जात असलेल्या अनुकरणीय प्रयत्नांचा उल्लेख केला. पुण्याचे रमेश खरमाळे वन संवर्धनासाठी करत असलेल्या कार्याची माहिती त्यांनी श्रोत्यांना दिली. मन की बात मध्ये आपल्या कार्याचा उल्लेख झाल्याबद्दल रमेश खरमाळे यांनी आकाशवाणीकडे आपल्या भावना व्यक्त केल्या.

होल्ड बाईट - रमेश खरमाळे

छत्रपती संभाजी नगर जिल्ह्यातल्या पाटोदा ग्रामपंचायतीनं सामूहिक प्रयत्नातून कार्बन तटस्थता गाठल्याची माहिती प्रधानमंत्र्यांनी दिली. लहानसहान सवयींमधून जेव्हा सामूहिक निर्धार उभा राहतो तेव्हा निश्चितपणे फार मोठं परिवर्तन घडून येतं असं ते म्हणाले.

एक पेड, माँ के नाम या अभियानात सहभागी होण्याचं आणि भावी पिढ्याचं भविष्य सुरक्षित करण्याचं त्यांनी आवाहन श्रोत्यांना केलं.

जागतिक आरोग्य संघटनेनं भारत हा ट्रॅकोमा या डोळ्यांच्या आजारापासून मुक्त झाल्याची घोषणा केली असल्याची माहिती त्यांनी दिली. या आजाराविरुद्ध न थकता लढा देणाऱ्या प्रत्येकाचं हे यश असल्याचं ते म्हणाले. जलजीवन अभियानामुळे नळाद्वारे स्वच्छ पाणी पोहोचत असल्यामुळेही अशा आजारांचा धोका कमी झाला असल्याचं त्यांनी सांगितलं.

आपलं सामर्थ्य वाढवण्यासाठी आरोग्याकडे लक्ष देण्याचं आवाहन त्यांनी केलं.

होल्ड – बाईट- प्रधानमंत्री-

देशातल्या ६४ टक्क्यांपेक्षा जास्त लोकसंख्येला आता सामाजिक सुरक्षा विषयक योजनांचा लाभ मिळत असल्याचं आंतरराष्ट्रीय श्रम संघटनेच्या अलिकडच्या अहवालात म्हटलं आहे, अशी माहिती त्यांनी श्रोत्यांना दिली. २०१५ पर्यंत सामाजिक सुरक्षा योजनांचे लाभार्थी २५ कोटींपेक्षा कमी होते. ते आता ९५ कोटी झाले आहेत असं ते म्हणाले.

महिलांच्या नेतृत्वाखाली विकास या मंत्राच्या आधारे भारत आपलं नवं भविष्य उभारत असल्याचं ते म्हणाले. यानिमित्तानं त्यांनी देशभरातली महिला उद्योजकतेची प्रेरणादायी उदाहरणं श्रोत्यांसमोर मांडली.

भारतातल्या कला कौशल्याच्या विविधतेचा उल्लेख त्यांनी केला. याच अनुषंगानं मेघालयातल्या पारंपरिक एरी रेशीम उद्योगाला जीआय टॅग मिळाल्याची माहिती त्यांनी दिली. ग्राहकांनी अशी स्वदेशी उत्पादनं खरेदी करावीत, आणि व्यापाऱ्यांनी स्वदेश निर्मित उत्पादनं विकवावीत आणि आत्मनिर्भर भारत अभियानाला नवी उर्जा द्यावी असं आवाहन त्यांनी केलं.

भगवान बुद्धांचे पवित्र अवशेष विविध देशातल्या जनतेच्या दर्शनासाठी पाठवण्यात आले असून त्याकरता व्हिएतनाम, थायलंड आणि मंगोलिया इथल्या नागरिकांनी आभाराचे संदेश आपल्याला पाठवले असल्याचं त्यांनी सांगितलं. सर्वांनी आपापल्या राज्यातल्या बौद्ध स्थळांना भेट द्यावी असं आवाहन त्यांनी केलं.

दीर्घ काळानंतर सुरू झालेली कैलास मानसरोवर यात्रा, जुलैमध्ये सुरू होणारी अमरनाथ यात्रा, आगामी श्रावण महिना, भगवान जगन्नाथ रथयात्रा याचा त्यांनी भक्तिभावाने उल्लेख केला. या यात्रांमध्ये सहभागी होणारे भाविक म्हणजे एक भारत श्रेष्ठ भारत भावनेचं प्रतिबिंब असल्याचं ते म्हणाले. या यात्रांमध्ये सहभागी होणाऱ्या यात्रेकरूंना त्यांनी शुभेच्छाही दिल्या.

आंतरराष्ट्रीय अंतराळ स्थानकात उतरलेले पहिले भारतीय ग्रुप कॅप्टन शुभांशु शुक्ला यांच्यासोबत झालेल्या संवादाविषयी देखील प्रधानमंत्र्यांनी श्रोत्यांना सांगितलं.

येत्या १ जुलैला येणाऱ्या डॉक्टर आणि सनदी लेखापाल दिनानिमित्त यांच्या कार्याचा गौरव होणार असल्याचा उल्लेख करत प्रधानमंत्र्यांनी त्यांना शुभेच्छाही दिल्या.

<><><><>

भ्रष्टाचार, मराठीवर अन्याय, हिंदीची सक्ती, शक्तिपीठ महामार्गाला विरोध इत्यादी मुद्द्यांवर राज्य सरकार पूर्णपणे अपयशी ठरल्याचा आरोप करून राज्य विधिमंडळाच्या पावसाळी अधिवेशनाच्या पूर्वसंध्येला सरकारनं आयोजित केलेल्या चहापानाच्या कार्यक्रमावर बहिष्कार टाकण्याची घोषणा महाविकास आघाडीनं आज केली. महाविकास आघाडीच्या घटक पक्षांची बैठक आज मुंबईत झाली, त्यानंतर विधानपरिषदेतले विरोधी

पक्षनेते अंबादास दानवे, काँग्रेसचे विजय वडेटीवार, शिवसेना उद्धव बाळासाहेब ठाकरे पक्षाचे आदित्य ठाकरे, राष्ट्रवादी शरदचंद्र पवार पक्षाचे जितेंद्र आव्हाड यांच्यासह इतर नेत्यांनी पत्रकार परिषद घेतली. राज्यात कायदा-सुव्यवस्था राखण्यात सरकार पूर्णपणे अपयशी ठरल्याची टीका अंबादास दानवे यांनी केली आणि हे सर्व मुद्दे विधिमंडळात उपस्थित करणार असल्याचं नमूद केलं. राज्यातली वाढती गुन्हेगारी, भ्रष्टाचाराच्या आरोपांवर मुख्यमंत्री का गप्प आहेत, युतीधर्मांमुळे त्यांनी मौन बाळगलं आहे का, असा प्रश्न आदित्य ठाकरे यांनी उपस्थित केला. विजय वडेटीवार यांनी शेतकऱ्यांची कर्जमाफी, बेरोजगारी या मुद्द्यांवरून सरकारला लक्ष्य केलं, तर मतांच्या राजकारणासाठी मराठी माणसाचा, मराठी भाषेचा बळी सरकार देत असल्याची टीका जितेंद्र आव्हाड यांनी केली. अशा सरकारसोबत चहापानाला जाणं योग्य नाही, त्यामुळे चहापानावर बहिष्कार टाकण्याचा निर्णय महाविकास आघाडीनं घेतल्याचा पुनरुच्चार या सर्व नेत्यांनी केला.

<><><><>

शालेय शिक्षणात इयत्ता पहिलीपासून हिंदी भाषेच्या सक्तीविरोधात भंडारा जिल्ह्यात शिवसेना उद्धव बाळासाहेब ठाकरे पक्षाच्या वतीनं परसवाडा इथे शासनाच्या शुद्धीपत्रकाची होळी करून घोषणाबाजी करण्यात आली. हिंगोली शहरातही शिवसेना उद्धव बाळासाहेब ठाकरे पक्षाच्या वतीने या निर्णयाच्या प्रतीची होळी करून आंदोलन करण्यात आलं.

<><><><>

एन. डी. स्टुडिओ आणि दादासाहेब फाळके चित्रनगरीच्या माध्यमातून कर्नाटकात बेळगाव इथं उभारण्यात येत असलेल्या नवीन कला प्रकल्पाच्या कामाचा प्रारंभ राज्याचे सांस्कृतिक कार्यमंत्री आशीष शेलार यांनी आज केला. साडेतीन एकर परिसरातल्या या कलाप्रकल्पात पाच विविध प्रांतातली खेडी, हवाई दालन, कलाप्रदर्शन असे विविध प्रकल्प उभारले जाणार आहेत.

<><><><>

अहमदाबाद इथं झालेल्या विमान अपघाताची, विमान अपघात अन्वेषण संस्था सर्वंकष चौकशी करेल, असं नागरी विमान वाहतूक राज्यमंत्री मुरलीधर मोहोळ यांनी सांगितलं. एका खासगी वृत्तवाहिनीच्या कार्यक्रमात ते बोलत होते. या अपघातामागे घातपाताची शक्यता आहे का या प्रश्नाच्या उत्तरात त्यांनी सांगितलं की सध्यातरी यामागे

आकाशवाणी मुंबई
प्रादेशिक बातमीपत्र - दुपारी ३.०० वाजता
२९ जून २०२५ - रविवार

दहशतवादी कट असल्याचं आढळून आलेलं नाही. अहमदाबाद इथं १२ जून रोजी लंडनला जाणाऱ्या एअर इंडियाच्या विमानाचा अपघात होऊन २७४ जणांचा मृत्यू झाला. या विमानाचा ब्लॅकबॉक्स सापडला असून तो विमान अपघात अन्वेषण संस्थेच्या ताब्यात आहे.

<><><><>

अमेरिकन खुल्या बॅडमिंटन स्पर्धेत पुरुष गटात आयुष शेटीनं जागतिक मानांकनात सहाव्या क्रमांकावरचा चोऊ तिऍनचेन याला २१-२३, २१-१५, २१-१४ असं हरवलं. अंतिम फेरीत त्याचा सामना तृतीय मानांकित कॅनेडियन खेळाडू ब्रायन यांग बरोबर होईल.

महिला एकेरीत तन्वी शर्माने उपान्त्य फेरीत काल युक्रेनच्या पोलिना बुरहोवाचा २१-१४, २१-१६ असा पराभव केला. आता तिचा सामना चीनच्या बेईवेन झांग बरोबर आज होणार आहे. सामना भारतीय प्रमाण वेळेनुसार आज रात्री साडेआठ वाजता सुरू होईल.

//<><><><> //